



Maltese Literature Group Inc. Grupp Letteratura Maltija Ink.

Incorporation No. A8686H

Kull korrispondenza għandha tintbagħat lis-Segretarju f'dan l-indirizz:
MLG, 477 Royal Parade, Parkville, Victoria 3052

FOLJU T'AHBARIJJIET Numru 271 :: DIĊEMBRU, 2018

Editor: Paul Vella
paul.vella44@gmail.com

Ktieb Ġdid dwar Mabel Strickland

Id-dar tal-pubblikazzjonijiet Horizons qed tnedi l-volum Mabel Strickland Bejn Storja u Miti Ġabra ta' Kitbiet, editat minn Sergio Grech. Dan il-ktieb jagħmel parti minn sensiela ta' suċċess li sa issa analizzat lil Duminku Mintoff, Eddie Fenech Adami, Herbert Ganado, Monsinjur Victor Grech u Patri Hilary Tagliaferro.


Ilu jinħass il-bżonn ta' publikazzjoni awtorevoli u akkademika dwar Mabel Strickland li mal-Maltin baqgħet magħrufa bħala Mabel. Mabel, bint il-Prim Ministru Lord Strickland, kienet il-fus biex il-gazzetti tat-Times f'Malta ħadu post ewlieni fil-qasam tal-ġurnalizmu. Biex taqgħad il-bijografija li kienet inkitbet minn Joan Alexander ta' Mabel, kienet wisq romantika u terġa' u tgħid, il-kopji tagħha kienu ngabru mis-suq wara li l-Perit Mintoff kien fittex lill-pubblikaturi minħabba li kien hemm xi inezattezzi serji dwaru.

Għal xi żmien Mabel kienet attiva politikament u f'dan il-ktieb din il-parti minn ħajjitha tingħata ħafna attenzjoni. Kienet Imperjalista mill-kbar u ma setetx tifhem kif Malta setgħet tgħix mingħajr il-Kolonjalista Inġliż. Opponiet l-Indipendenza ta' Malta kif ukoll il-politika tal-Perit Mintoff. Kienet kważi d-dell tiegħu fl-Oppożizzjoni u sa saret intima ma' Monsinjur Gonzi li darba opponietu biex isir Isqof ta' Malta.

Dan il-ktieb qed iqajjem diversi mistoqsijiet dwar l-irwol tagħha fil-hajja kolonjali u post-kolonjali ta' Malta. Għall-ewwel darba qed tkun diskussa wkoll ohtha Cecilia de Trafford li għal xi żmien kienet qrib il-Perit Mintoff u allura antagonista għal Mabel. Qed jingħata attenzjoni wkoll għall-irwol tal-mara Maltija fil-politika u l-attivizmu politiku.

F'din il-ġabra qed jiktbu l-eks editur u awtur Victor Aquilina, l-Eks Kummissarju Ewropew Tonio Borg, Monsinjur Philip Calleja, il-Professor George Cassar, Andre P. De Battista, l-istoriku Max Farrugia, il-ġurnalista Laurence Grech, Sergio Grech, il-Professor Chandrika Kaul mill-Università ta' St. Andrews, il-Professor Godfrey A. Pirota, il-Professor John Portelli, Dr Simon Mercieca, il-Professor Carmen Sammut flimkien ma' Nadia Abdilla u Dr Charles Xuereb.

Iktar informazzjoni tista' tinkiseb mingħand il-pubblikatur bl-email info@horizons.com.mt jew billi wiehed iċempel 21441604.



Il-ktieb 'It's a Beautiful Life' — ta' Norman E. Grech

Kitba ta' Amanda Busuttill

F'idejja, ġie ktieb tassew helu tal-ħabib tiegħi Norman Grech, ktieb li hu miktub bl-Inġliż li dwaru jitkellem fuq spettru pjuttost wiesa' dwar bosta elementi tal-ħajja.

Il-ktieb għandu natura ta' diskussjoni, cioè l-kittieb jagħżel li jitkellem mal-qarrej billi jurih kif jaħsbha dwar il-ħajja u kemm il-ħajja għandna napprezzawha fi kwalunkwe stat u żmien li ngħixu fih, min-nieqa sakemm nilhqu l-maturità.

Il-ktieb joffri sugġerimenti tajbin ta' kif wiehed għandu japprezza l-ħajja b'mod shih. Huwa ktieb ibbażat fuq ħafna tagħlim u esperjenza li assorba l-kittieb u għalhekk joffri firxa vasta ta' kif wiehed għandu jgħix biex fil-ħajja ma jaqtax qalbu.


It-temi huma kruċjali u jkopru r-relazzjonijiet li jkollna f'ħajjitna u jenfasizza l-importanza li hemm ċerti pilastri li f'ħajjitna rridu nħaddnu jekk irridu ngħixu henjin. Għal Grech il-ħajja hija vjaġġ u rridu nitgħallmu minnu kontinwament. Jenfasizza l-importanza tar-rutina, il-prijoritajiet, x'attitudni għandna nħaddnu, il-gratitudni, il-maħfra u l-empatija.

Imbagħad lejn l-aħħar tal-ktieb jipprezentalna kapitli dwar is-sitwazzjoni globali, ir-religjonijiet u kif jaffettwawlna ħajjitna u jagħlaq b'konkluzjonijiet ta' xeħta meditativa. Fuq kollox Grech iwassal il-messaġġ kemm il-ħajja hija sabiha u kemm għandna napprezzawha, f'dinja li illum il-ħajja tilfet ħafna mill-valur tagħha, jew ftit għad fadallu hin il-bniedem jirrifletti. U din inhalliha f'idejn il-qarrej biex iwegħbha: il-bniedem m'għandux hin japprezza l-ħajja jew ma jridx johloq il-hin u jsib mitt skuza biex jibqa' mwaħħal fil-katini tad-dinja mgħaġġla li sirna ngħixu fiha?

Ċertament dan il-ktieb ta' Grech jappella għal min għad għandu r-rieda tajba u jemmen li l-ħajja tagħna hija ġawhra ta' min jgħożżha!



*Il-President u l-Kumitat
tal-Grupp Letteratura Maltija
tal-Victoria jixtiequ lill-membri kollha u
l-familji tagħhom u lill-qarrejja tal-Folju tagħna
Milied Hieni u Qaddis u
Sena Gdida
mimlija saħħa, risq, barka u sliem!*



Presepu ta' Tfuliti

Dun Karm

Daqsxejn ta' grotta u xi nghajgiet mal-plajja,
erba' tibniet u fuqhom Bambin ckejkjen,
San Guzepp u l-Madonna, baqra u hmara:
dan il-presepu ta' tfuliti, msejkjen.

Izda, meta ma' shabi, tfal tampari,
jien kont inhares çass fuq il-Bambin,
kont inhoss qalbi tfur bil-ferħ u l-hena,
ghax jien kont nahlef illi dak il-hin


Ġesù kien ikun hemm jarani nħares
u f'harsti jifhem x'kelli f'qalbi jien:
xewqa sabiha li l-presepu ckejkjen
jibqaghli dehra kemm itul iż-żmien.

U jiena nahseb illi, meta f'Betlem
daħlu r-ragħajja wara dik l-aħbar,
u sabu lill-Bambin ġewwa maxtura,
u semghu l-anġli jgħannu fuq il-għar,

ma kinetx akbar tal-imħabba l-mewġa
li hammret fuq haddejn dawk it-twaġbin,
minn dik li kienet tixghel ġewwa qalbi
kull meta harist jien fuq il-Bambin.



**Jiddispjaċini li meta
rċevejt dan ir-ritratt
tal-qoxra ta' dan
il-ktieb ma' kienx
hemm aktar tagħrif
fuqu**



*Il-jum it-tajjeb u magħkom bil-qalb
insellem lil Ommna Marija
Santissima b'din il-poeżija.*

**MARA LIEBSA
X-XEMX**

Fuq rasha xeddewlha kuruna,
tnax il-kewkba li jsebbħu

s-smewwiet,

ħażżmuha b'xemx tidli madwarha,
is-sema bi ġmielha stagħniet,
bi tron, taħt riglejha firxulha
il-qamar qalb hafna kewkbiet.
L-Omm li welldet lill-Messija
ġiet meħuda f'baħar dija,
kotra anġli ġew ħaduha,
quddiem Alla iwassluha.
Saret festa ġewwa l-ġenna
fejn Ġesù kien qed jistenna
l-aktar ġrajja mistennija,
sabiex jilqgħu lil Marija.
B'liema hlewwa, b'liema mħabba,
dik li ġieħha qatt ma ttabba'
sfat milqugħa, ġiet mogħnija,
kemm kabbruha lil Marija.
L-Omm ta' Alla, dik l-Omm tagħna,
ġiet maħtura is-Sultana,
bl-akbar gloriġa ġiet mogħnija,
kif jixraqlek, O Marija.

Charles Mifsud

**Mhux se jkollna laqgħat f'Diċembru
u f'Jannar. Il-laqgħa li tmiss tal-
Grupp Letteratura Maltija tal-
Victoria se tkun nhar il-Ġimgħa, 22
ta' Frar, fil-Librerija taç-Centru
Malti ta' Parkville, fis-7.30 pm.
Niserperaw li naraw ħafna
minnkom u ġibu xi qari magħkom.
Nilqgħu ukoll xi membri tal-familja
tagħkom jew ħbiebkom.**

**Jekk toqgħod Melbourne
u tixtieq issir membru
tal-Grupp Letteratura Maltija
tal-Victoria, ċempel
lill-P.R.O., Paul Vella fuq
9460-4404.
Nixtiequk tkun magħna.**

Serata f'Gieh il-Poeta Nazzjonali Dun Karm Psaila (1871 – 1961)

Il-Kumitat Ċelebrazzjonijiet Nazzjonali u Reġjonali fi hdan il-Ministeru għal Għawdex f'kollaborazzjoni ma' Sir Michelangelo Refalo Sixth Form li nsibu fil-belt Victoria nhar il-Ġimgħa filgħaxija 12 ta' Ottubru tellgħu Serata Letterarja f'gieh il-Poeta Nazzjonali Monsinjur Dun Karm Psaila fis-Sala tal-Ministeru għal Għawdex. Is-sala kienet mimlija nies fosthom staff tal-iskola, ġenituri u studenti flimkien mal-Ministru għal Għawdex Dr Justyne Caruana, l-E.T. Mons. Dr Joe Vella Gauci, is-Sur Anton Tabone ex Speaker tal-Kamra tad-Deputati u mistednin oħra. Fetaħ is-serata n-Nutar Dr Paul G. Pisani li tkellem dwar Dun Karm, u l-esperjenzi ta' missieru l-Poeta Gorg Pisani mal-Poeta Nazzjonali, li flimkien ma' oħrajn tant thabtu u raw fuq wiċċhom biex il-Malti fi żmienhom seta' jieħu r-ruħ. Dr Vella Gauci wera s-sodisfazzjon tiegħu għal din l-inizjattiva li hađu l-istudenti u fisser kif mill-ewwel il-Kumitat tiegħu ta l-koperazzjoni kollha tiegħu biex issir din l-attività li tassew fi kliemu ntaqgħet tajjeb għaliex fejn bosta drabi dik is-sala kienet tkun batuta għall-attivitajiet ta' dik ix-xorta f'dik li hi attendenza, din id-darba kienet mimlija tant li ma kienx hemm fejn taqa' labra. Matul is-serata xi għalliema, kif ukoll uħud mill-istudenti, li dehru imhejjija sewwa mill-għalliema Bernardette Gatt u shabha, qraw diversi poeziji interessanti li kiteb Dun Karm fosthom, jekk niftakar sewwa, 1921- Lil huti l-Maltin Nhar l-Għoti tal-Kostituzzjoni, Għaliex? Jedd l-ilsien Malti, Il-Għanja tal-Isien Malti, Waħdi, Lill-Kanarin Tiegħi, Lill-Bandiera Maltija, Il-Għanja tar-Rebħa. Xi żewġ poeziji jew tlieta oħra kienu mmużikati minn Marija Mercieca u kantati minn Ruth Portelli akkumpanjata fuq il-pjanu minn Alexia Mercieca, mżewġa ukoll b'xi ftit korjografija li komplew taw kultur lil din il-lejla kommemorattiva.

Kemm il-Ministru għal Għawdex kif ukoll il-Kap tal-iskola Daniel James Cassar tkellmu dwar l-importanza ta' attivitajiet bħal dawn u rringrazzjaw u ferħu lill-partecipanti kollha u wrew il-htieġa li l-Poeta Nazzjonali tagħna jixraqlu li jkun infakkur kull sena. Il-Ministru fissret kif dal-poeta dejjem haħb il-Malti u għalkemm għall-ewwel beda jikteb bit-Taljan, mill-ewwel fehem l-importanza tal-Malti u kif dan jista' jgħaqqadna flimkien u kif maż-żmien sar difensur kbir ta' Lsienna u baqa' jikteb u jużah sakemm għalaq għajnejh. Dun Karm hallielna warajh wirt letterarju kbir u x-xogħlijiet tiegħu baqgħu jġu moqrija u studjati fl-iskejjel sal-ġurnata tal-lum u se jibqgħu ta' rilevanza anke fil-ġejjieni għax huma miktuba b'senġa u ħila li mhux lakemm tisboqhom. Is-sugġett magħżul għal-Lejla kien Seddaq il-Għaqda fost il-Maltin u s-Sliem.

— *Kav. Joe M Attard*

Il-Ħarifa magħna ukoll!

Għadda s-sajf, għaddew il-festi, spicċa l-ġiri u x-xalar u mill-ġdid il-familja issa terġa' tingabar bejn l-erba' hitan tad-dar biex terġa' tibda r-rutina tal-ħajja. It-ftal reġgħu lura lejn il-bankijiet tal-klassi ta' l-iskola. L-Universitajiet fethet ukoll il-biben tagħna beraħ għal eluf ta' studenti, fosthom ukoll għadd sabiħ ta' zghazagh Għawdxin. Wara l-istudenti tat-Tieni Sena (6th Form) issa ukoll dawk ta' l-Ewwel Sena daħlu biex jibdeu il-kors tagħhom. Qed nirreferi għall-gżira Għawdxija fejn għandna l-iskola post sekondarja Sir Mikelaġ Refalo (ekwivalenti għal Junior College f'Malta). Minn hawnhekk snin ilu, kienu telqu l-istudenti tas-'Secretarial Course', dawk ta' l-Istitut Tekniku kif ukoll tal-'Pre Vocational Course' biex sabu posthom fil-fergħa tal-MCAST li nsibu fix-Xagħra (parti mill-iskola Primarja Patri Matthew Sultana) kif ukoll fix-Xewkija. Fetaħ ukoll is-Seminarju u bdew ukoll il-lezzjonijiet f'dak Maġġuri. Nifirħu lill-istaff u lill-amministrazzjoni ta' l-iskola Sir M.A. Refalo li ta' kultant iwasslu lil xi zghazagh kuraġġjużi u intelligenti li jidhlu s-Seminarju tal-Qalb ta' Gesù fil-Victoria. Nieħu l-okkażjoni biex nawgura mill-qalb lis-Surmast t'hawnhekk li qed jagħmel minn kollox biex din l-iskola tibqa' miexja 'l quddiem. Illum il-ġurnata mhux daqstant faċli li wieħed jagħzel din it-triq (kulhadd sar jibza' mis-sagrificċju!) u għalhekk aħna minn dawn il-kolonni nifirħu u nawguraw lil dawn iż-zghazagh li jitfegħu kollox wara spallejhom u jagħzlu t-triq tal-Imgħallem li mhux dejjem hi waħda waṡja u ħafifa, kollha ward u zahar. Minn żmien għal żmien il-mezzi tal-istampa u x-xandir ma joqogħdux lura milli jonfhu d-difetti u n-nuqqasijiet ta' xi wħud mill-kleru li wara kollox huma umani daqs haddieħor! Li rridu nżommu f'moħħna hu li individwu jew tnejn ma jagħmlux il-Knisja ta' Kristu u li Kristu ried li l-Knisja tiegħu tkun magħmula mill-bnedmin li jistgħu jaqgħu, jogħtru u jizbaljaw daqs haddieħor. Izda Kristu wiegħed lill-Knisja tiegħu li Hu jibqa' magħha sat-temma tas-snin, u għalhekk hbieb, ejjew nibzghu għas-sacerdot u nirrispettawh, għax mingħajru żgur li l-ħajja umana tkun nieqsa u vojta.

Importanti li nitfegħu ħarsitna ukoll fuq ir-reliġjużi għax hawnhekk in-nuqqas ta' vokazzjonijiet qed jinħass ġmielu u dalwaqt jibda jkollna biss kunventi mgħammra mill-anzjani, u tinsewx x'jgħid il-qawl: 'tieħu u ma troddx, is-swar thott!' Nieħu gost ngħid li xi żmien ilu kont attendejt għall-professjoni ta' zaghzugh Għawdxija mill-belt Victoria li nghanqdet mas-sorijiet Franġiskani tal-Qalb ta' Gesù magħruffin fostna bħala "Tal-Istilla" waqt festa helwa fil-knisja Bazilika ta' San Gorg li tmexxi-et mill-Isqof Djoċesan. Ninsabu f'Novembru u allura nitolbu lill-erwieħ tal-Purgatorju biex iktar qlub ġenerużi jithajru jsewgu l-passi tal-Ven. Madre Margerita Debrincat u fundaturi oħra. L-Ewropa li minnha issa aħna nagħmlu parti, għandha dejn kbir lejn il-Kristjaneżmu, izda ħafna drabi donnha qed tittraskura l-essenzjali!

Intant bdejna billi għidna li dhalna fil-Ħarifa, u l-kliem bħaċ-ċirasa, u spicċajna nitkellmu fuq elf haġa. Izda kollox jagħmel il-ħajja u naħseb li kull ma ktibna kollu hu veru u attwali. Mela ħa nkomplu ftit ieħor.

Mad-dhul tal-Ħarifa t-temp ukoll jinbidel u xi taqliba fl-arja tistenniha ukoll u rrid naf hawnx xi hadd li ma tidhollux xi qatra ilma! Importanti li l-pajjiż ikun imhejji sew għal bidla fit-temp biex ma tigrix ħsara bla bżonn. Illum tiela' ħafna bini u għalhekk naqset il-ħamrija li tixrob kwantitajiet kbar ta' ilma. Irridu naraw li l-widien tagħna jkunu nodfa minn kull tip ta' skart u terrapien biex l-ilma jkun jista' jgħaddi bla xkiel għax mnejn għadda l-ilma, jerga' jgħaddi u hadd ma jieħu gost bl-għadajjar u t-tajn ġewwa daru.

L-Oratorju Don Bosco fetaħ is-sala taċ-Ċinema l-Hadd fil-għaxija b'films għall-familja kollha. Nibdeu nassistu wkoll għal xi reċta u l-Management tat-Tejtru Astra qed jerga' jorganizza l-'Mediterranea' li żgur diġà qrajtu dwarha. Żewġ Opri fil-Victoria jkomplu jimlew dawn ix-shoulder months u matul Novembru anke l-musical Scrooge fuq il-Palk tal-Oratorju Don Bosco fil-belt Victoria, bidu tajjeb għall-Milied li jinsab riesaq ġmielu!

Programmi varji fuq l-istazzjonijiet tat-television ikomplu jattiraw lill-membri tal-familja b'mod speċjali fil-ksieħ u l-maltemp imma importanti naraw dak li jgħodd għalina għax din il-kaxxa zghira tista' tkun ukoll ta' ħsara. Ma ndaħhlux il-lifgħa f'kommitna izda nagħrfu nagħzlu għalina u għal uliedna li żgur kulhadd jixteqilhom il-ġid.

— *Kav. Joe M Attard*

Charles Briffa, “Fl-Arena ta’ Mohħu”

(Victor Fenech: *Esperimenti Stilistiċi u Protesta Soċjali f’Maqdes Ruħu*) Horizons Publications, Malta 2018

Victor Fenech joqgħod iterraq fuq il-fruntiera bejn proża u poeżija biex joffrilna perspettiva oħra fuq ir-relazzjonijiet soċjali li nsibu madwarna. L-istil mentali tiegħu jaħdem bil-gustapozizzjoni u d-djalogiżmu. Il-forma għal poeta bħal Fenech hija dak l-element li jsawwar dak li jgħid. Il-forma tmur mal-ħsieb u tilgħab bil-lingwa u l-viżwal. Ħafna mill-għabar kulturali jiddependi fuq l-għażla tal-forma poetika.

Dan il-ktieb, Fl-Arena ta’ Mohħu, juri li Victor Fenech huwa awtur intellettuali. Mimli kultura. Mimli referenzi. Mimli djalogiżmu. Imma fl-istess ħin huwa mimli soġġettività. Biss, fiħ il-personali malajr jingħaraf bħala ġenerali; u l-individwu jsir mikrokożmu. U jrid jinqara b’mod produttiv. Għax xoghlijietu jagħmlu sehem minn maqdes ruħu mdawwar b’arena mentali. Fenech jikkarakterizza l-kontemporanjeta. Il-valuri estetiki tal-moderniżmu jiksbu xejriet siewja fil-kontemporanjeta f’għamla ta’ rewriting.

Il-letteratura ta’ Fenech tidher avvanz lura lejn il-hajja; il-ħsieb ikun f’saħħtu bil-libertà tal-forma. Il-kitba letterarja tiegħu għandha personalità li tgħożż il-ġmiel u tikkritika l-kontemporanjeta, u gġagħalna nissuspettaw fil-valuri tal-lum. Mhix biss kritika iebsa tal-kontemporanjeta, imma hija wkoll sfog muġuġħ ta’ lment personali kontra l-hajja li jingħaqad ma’ lmenti personali oħra ta’ poeti kontemporanji.

Il-Professur Charles Briffa jgħalliem il-Letteratura Maltija u t-Traduzzjoni fl-Università ta’ Malta, u huwa kritiku letterarju, studjuż tal-Malti u tal-istilistika, traduttur, u xandar. Briffa f’dan il-ktieb jagħti biss tidwiqa ta’ hajja mimlija attivitajiet kulturali u hidma ħabrieke u ħarrieke. L-għan tiegħu huwa li juri lil Victor Fenech bħala bniedem ħawtiel f’oqsma differenti u lieżem fis-soċjetà Maltija.

Il-ktieb Fl-Arena ta’ Mohħu jingħaqad ma’ sieħbu ta’ qablu Ħsiebu Jsqu miktub fuq Oliver Friggieri f’sett ta’ frejms letterarji. It-tnejn ħarġu mill-kompjuter ta’ Briffa.

Tahlita ta’ Mużika, Storja u Drama fil-Belt Victoria

Ma naqbel xejn li fil-belt Victoria fl-istess ħin u fl-istess lejla jkun għaddejnin tliet attivitajiet f’daqqa. Hekk ġara nhar il-Ħadd filgħaxija 28 ta’ Ottubru 2018 meta fi Pjazza t-Tokk, illum Misraħ Indipendenza, kienet qed issir it-tifkira tal-220 sena mit-tluq tal-Franċiżi u l-Għoti ta’ Ġieħ Għawdex, fiċ-Ċittadella kien qed jinħadem id-dramm imsejjes fuq ir-rumanz ta’ Gorg Scicluna ‘Il-Qassis li rebah’, u fis-Sala ewlenija tal-Ministeru għal Għawdex kienet qed issir serata mużikali bis-sehem ta’ Rebecca Hall fuq il-flawt u Gisele Grima fuq il-pjanu bħala parti mill-festival Music + organizzat mill-Classique Foundation imwaqqfa f’Għawdex minn Mro Joseph Debrincat fis-sena 2000.

Ngħid għalija xtaqt li attendejt għalihom it-tlieta għax it-tlieta kienu jinteressawni imma nistqarr li għad ma għandix id-don tat-trilokazzjoni u allura kelli nikkuntenta ruħi li nitlef tnejn u ngawdi attività waħda biss. Intant nixtieq nifraħ lil Dr Anton Refalo ex Ministru għal Għawdex u lil Paul M Cassar ex librar għal snin twal u ex Segretarju Generali tas-Soċjetà La Stella li ra t-twelid tat-Tejtratu Astra, li ingħataw Ġieħ Għawdex waqt serata sabiħa bis-sehem tal-Cordia String Quartet li saret fil-pjazza ewlenija tal-belt tagħna fil-preżenza tal-President ta’ Malta, li poġġiet ukoll kuruna f’riġlejn il-Monument tal-Arċipriet Saverio Cassar li taħt it-tmexxija tiegħu l-Għawdxin kien imexxielhom ikeċċu lill-Franċiżi wara li dawn okkupaw lil Għawdex għal 141 ġurnata. Biex ifakkar lil dan il-patrijott, ic-Circolo Gozitano jagħti Ġieħ Għawdex lill-personalitajiet u organizzazzjonijiet li għamlu ġieħ kbir lil Għawdex jew li taw kontribut ta’ fejda għall-iżvilupp soċjo-ekonomiku u kulturali tal-gżira.

Kif għidt iktar ‘l fuq, fl-istess ħin li kienet għaddejja din iċ-ċerimonja fil-Pjazza Indipendenza, dejjem fl-okkażjoni ta’ Jum Għawdex u fl-okkażjoni tal-220 sena mit-tkeċċija tal-Franċiżi, il-‘Gozo Creative Theatre Club’ bil-kollaborazzjoni tar-Reġjun t’Għawdex taħt il-Patroċinju distint tal-President ta’ Malta, fiċ-Ċittadella kien qed jinħadem id-dramm storiku mir-rumanz ta’ Gorg Scicluna, ‘Il-Qassis li Rebah’, drammatizzazzjoni ta’ Joe W Psaila u direzzjoni artistika ta’ George Mizzi. Prosit lill-atturi kollha li ħadu sehem.

Sadanittant dejjem fl-istess lejla u fl-istess ħin, pubbliku numeruż attenda għall-kunċert mużikali mlaqqam ‘Bach and Beyond’ bis-sehem ta’ żewġ solisti bravi li ġa semmejti iktar ‘l fuq. Dawn daqqew bejniethom siltiet minn xoghlijiet magħrufa ta’ kompożituri famużi li kienu jinkludu lil Johann Sebastian Bach, Carl Philipp Emanuel Bach, Enrique Granados, Claude Debussy, Joseph Vella, Georges Bizet u Frederic Chopin. Dan il-kunċert kien qed iġib fit-tmiem, sensiela ta’ kunċerti u attivitajiet mużikali bħala parti mill-Festival Music+. L-aħħar attività se tkun tikkonsisti f’konferenza bil-Malti fiċ-Circolo Gozitano fi Pjazza Savina Victoria l-Gimgha 9 ta’ Novembru li se tkun titratta l-Futur tal-Opra fil-gżejjer tagħna.

Kelma tal-aħħar - Prosit għal din l-attività kollha fil-Belt Victoria imma ma naqbel xejn li l-affarijiet ma jsirux b’iġitar ħsieb u ippanar biex b’hekk kollox ikun jista’ jitgawda u l-organizzaturi jassiguraw attendenzi tajbin li ma jkunux imxerrda għax il-baħar xhin tqassmu jsir għadajjar, jgħid il-Malti.

— Kav. Joe M Attard, Victoria Għawdex

HAWNHEKK FEJN JIKBRU L-FJURI

Hawnhekk, fejn jikbru l-fjuri
inhobb nimraħ u nħuf,
jew noqgħod kwiet bilqiegħda.
Għax hawn,
iż-żmien bħal donnu jehda
u jieqaf mir-ritmu mgħaġġel tiegħu,
waqt li jien,
li minn qaddisi nħobb il-kwiet
u s-seħer tan-natura
fil-ġmiel ta’ kull fjura,
inhossni hieni
li qiegħed ngħix bi kwieti,
fis-seħer ta’ dinjieti.

Charles Mifsud.



Tnedija tal-ktieb 365 ta' Trevor Zahra — Pubblikazzjoni Merlin Library — *Artiklu ta' Amanda Busuttli*

L-awtur Trevor Zahra għadu kemm ipprezentalna 365 gabra ta' rakkonti, novelli, aneddoti u riflessjonijiet għal kull jum tas-sena. It-tnedija giet imtelligħa fit-30 ta' Ottubru 2018 fl-Egmont Hall għewwa l-Kastell Sant'Anglu fil-Birgu.

Waqt is-serata, saret introduzzjoni minn Chris Grupetta. Warajh, is-Sinjura Antonella Galea Loffreda qrat 'Silta mid-Djarju ta' Maria Dolores, xebba innoċenti ta' 70 sena'. Ġew murija wkoll filmati artistici mill-isbaħ li ħadmu flimkien l-awtur u ibnu Ruben Zahra. Is-Sur Joe Pace qara 'Skrivanija' u l-awtur innifsu qara 'Siġar u Weraq'.



Emails li nirċievu...

Prosit tassew. Awguri
Fr Norbert Bonavia, MSSP

Prosit Paul u l-Kumitat, il-kittieba u dawk il-membri kollha.

Nancy Serg nee Borg

Grazzi hafna
Adrian Muscat

Grazzi mill-qalb, għażiż Paul ta' dan il-flip-book li juri programm, kif ngħidu bil-Malti, mimli daqs bajda f'għeluq id-39 sena tal-Grupp Letteratura Maltija tal-Victoria. Grazzi talli qed iżżommu ilsienna haj f'kontinent hekk vast. B'imħabba:

Mario Griscti

Grazzi Paul li qed tghinu biex dak kollu li hu Malti jibqa' fil-wicc. Sahniet

Sergio Grech

Prosit tassew! Flip-book veru sabiħ u interessanti. Grazzi hafna. Tislijiet,

Prof. Rena Balzan

Għażiż Paul, Grazzi minn qalbi tal-“flip-book” li bghattli. Qieghed naqrah minn l-ewwel sal-aħħar kelma għax nitgħaxxaq bil-Malti sabiħ u mirqum tal-membri. Inhoss li kienet tassew lejla mużiko-letterarja ta' mħabba lejn l-għerug tagħna - mhux biex nibqgħu fil-kefen tal-imghoddi imma biex napprezzaw sewwa dak li jgħaqqadna. Kellu bżonn iż-zgħażaġh tagħna jkollhom il-kilba lejn l-Isienna bħalma sibt fil-kitbiet tagħkom! L-għadd ta' kotba ppubblikati bil-Malti f'Malta kiber mhux ftit u dan iqawwilna qalbna, ukoll jekk jingħad li l-qari qieghed jonqos. Imma tajjeb jew hażin il-kotba jinbiegħu u l-Isien jinxtered ġmielu. Malli nkun nista' ngħaddilek kelmtejn dwar ktieb mill-isbaħ li hareġ habib tiegħi Superjur tal-Mużew, Joseph Falzon. Ktieb kollu valuri, tagħlim u nostalgija awtobijografika.

Għalissa tislijiet u hajr dejjem

Paul P. Borg

A fantastic event by all measures. I will try to read some of it but it will require some effort and time. Congratulations to you Clemente and to all who participated.

Clive Dickinson

Qari tassew sabiħ. Qrajthom kollha. Izda l-aktar li huma ta' sodisfazzjon għaliha huwa li l-Malti miktub tajjeb minkejja li dawn in-nies ilhom daqshekk imsefrin.

Michael Bonnici

Kull min kien preżenti, seta' japprezza ferm il-parti tas-serata fejn l-istudjuż tal-Malti Mario Cassar żvolġa permezz ta' intervista, sett ta' mistoqsijiet u staqsa lill-awtur dwar id-dizzjunarju tematiku fuq it-temi rikorrenti li Zahra jinseg fil-ktieb 365. Din il-parti kienet interessanti bil-bosta għaliex kull min hu midħla max-xogħolijiet letterarji ta' Trevor Zahra, ma jistax ma jinnotahomx.

Fosthom staqsieh dwar ir-raħal għax Zahra għandu mħabba kbira għar-raħal ta' għerugu, iż-Żejtun, allura dan irrifletta hafna fuq kitbietu. Tema oħra kienet dwar is-sopranaturali u l-fantażmi u Zahra stqarr li din għalih hija esperjenza sublumi; cioè dak li għandu nuqqas ta' informazzjoni dwaru, imma li l-eżistenza tiegħu tinħass, hija xi haġa li ddaħhlu f'misterju u tintrigah jikteb dwarha.

F'waħda mit-temi li kienet tittratta fuq il-kotba li hu hareġ fil-passat, Zahra jagħmel rimarka valida hafna għall-hajja ta' kittieb: 'L-awtur mhux lehen jgħajjat fid-deżert, għax kieku jistgħu jisimgħuh xi ftit skorpjuni, imma lehen jgħajjat f'eku'. Nahseb li wiehed għandu hafna x'jirrifletti fuq din is-sentenza u kull min jikteb, ma għandi ebda dubju li jifhem il-frazi u jgħixha.

Staqsieh ukoll dwar ir-rabta tiegħu mal-knisja u Zahra rakkonta fuq l-esperjenzi fil-Azzjoni Kattolika f'żoġħzitu. Bħala konklużjoni Cassar staqsieh kieku ma sarx awtur Zahra kien ikun pittur? Il-karriera ta' Zahra kienet dik ta' għalliem tal-Arti u kull min hu għalliem, stqarr l-awtur, jitgħallem jgħix b'rutina u struttura għax hajtu tkun iddominata minn skedi, qniepen tal-hin u x'aktarx l-għalliem, anke meta jirtira minn xogħlu, jibqa' f'din id-dixxiplina.

Zahra afferma li hu għandu imħabba kbira lejn il-palk u x'aktarx kien ikun attiv f'dan il-qasam. Il-ktieb gie ddedikat għall-aħwa ta' Trevor Zahra: Renè, Joyce u Mary Anne u l-udjenza preżenti dakinhar kantat l-awgurju bil-Malti lil Renè, li ċelebra għeluq sninu!

Ktieb Speċjali mill-pinna ta' Trevor Zahra



Semplicement “365” ! Hekk jismu l-ktieb ġdid ta' Trevor Zahra li Merlin Publishers nedew fit-30 ta' Ottubru. Dan huwa ktieb ta' elf paġna, li l-awtur ilu jaħdem fuqu għal dawn l-aħħar tliet snin. Kif jixhed ismu, il-ktieb huwa gabra ta' 365 silta ... novelli, rakkonti, aneddoti u riflessjonijiet għal kull jum tas-sena. Fil-fatt il-ktieb jiehu bixra ta' kalendarju, mill-ewwel ta' Jannar sal-aħħar ta' Diċembru. Hafna mill-kitbiet huma marbutin mal-okkażjoni ta' dak il-jum partikolari. Hekk, ngħidu aħna, wiehed isib rakkonti dwar l-istaġuni u t-taqlib tat-temp, dwar jum il-maħhubin, jum l-omm u jum il-missier, il-Karnival, dwar il-Ġimgħa l-Kbira u l-Għid il-Kbir, dwar festi oħra importanti bħal Santa Marija u l-Vitorja, kif ukoll il-Milied u tmiem is-sena.

Ma jonqsux ukoll siltiet awtobijografici li fihom l-awtur jirreferi għal grajjiet minn tfulitu li wkoll jorbothom ma' okkażjonijiet li għalih għandhom tifsira speċjali. Wiehed jinnota wkoll li hafna minn dawn il-kitbiet huma minsuġa f'vina umoristika jew satirika. Zahra jsostni li bl-umorizmu tista' tasal wisq aktar 'il bogħod milli tasal bi stil ieħor.

Żahra qalilna wkoll li hafna mill-kitbiet ta' dan il-ktieb ġdid huma intenzjonalment legġeri

“L-għan tiegħi huwa li kuljum nagħti lill-qarrej silta qasira li jista' jaqraha malajr,” qalilna Żahra. “Jiena nemmen b'saħħti kollha fil-ġid li jagħtina l-qari b'mod regolari ... bħal min jiekol ftit u ta' spiss. Nittama li bis-saħħa ta' dan il-ktieb ikunu hafna dawk li jirnexxilhom irawmu fihom din id-drawwa.”

Fil-Festival tal-Ktieb, li sar fis-sala ta' Dar il-Mediterran bejn is-7 u l-11 ta' Novembru, il-ktieb 365 kien l-aktar ktieb li nbiegh mill-istand tal-Merlin Publishers